



QORTI TA' L-APPELL

**ONOR. IMHALLEF
PHILIP SCIBERRAS**

Seduta tat-28 ta' Jannar, 2008

Appell Civili Numru. 20/2003/2

Ginevra Xuereb

VS

John Grech u Anthony Grech

Il-Qorti,

Fit-12 ta' Gunju, 2006, il-Bord li Jirregola l-Kera ppronunzja s-segwenti sentenza fl-ismijiet premessi:-

“Il-Bord,

Ra r-rikors ipprezentat mir-rikorrenti fit-3 ta' Marzu 2003 fejn esponiet:

Illi hija tikri lill-intimati l-hanut 338 Rue D'Argens, Gzira versu l-kera ta' Lm28 fis-sena li tithallas kull sitt xhur bil-quddiem, l-iskadenza li tmiss taghlaq fl-1 ta' Mejju 2003.

Illi l-intimati biddlu d-destinazzjoni tal-fond, ghamlu tibdiliet fil-fond billi nehhejw t-tabella u l-armatura ta' barra u ghamlu l-faccata bl-irham u assenjaw jew sullokaw il-fond lil socjeta' minghajr il-kunsens tal-esponenti.

Ghaldaqstant l-esponenti titlob bir-rispett li dan il-Bord joghgbu jawtorizzaha tirriprendi l-fond de quo u konsegwentement tordna l-izgumbrament tal-intimati fi zmien qasir u perentorju li jigi lilhom prefiss

Bl-ispejjez.

Ra r-risposta pprezentanta mill-intimati John u Anthony Grech fit-23 ta' April, 2003 fejn esponew:

Illi dan il-Bord diversament ippresedut f'sentenza bl-ismijiet – Genevra maghrufa bhala Stella Xuereb vs Salvatore Grech – missier il-predecessur fit-titolu tal-esponenti datata 13 ta' Novembru 1979 kien diga' ddecieda illi r-rikorrenti kienet tat il-kunsens tacitu taghha ghal bidla fid-destinazzjoni tal-fond Dok A.

Illi l-esponenti kienu talbu anki b'ittri interpellatorji lir-rikorrenti biex hi tibdel il-vetrina ghaliex din kienet tinsab fi stat hazin b'riskju serju illi jsir serq mill-fond u meta r-rikorrenti ma rrispondietx, l-esponenti bidlu l-vetrina a spejjez taghhom.

Illi l-allegazzjoni li l-fond huwa assenjat jew issullokaw lil socjeta' huwa nfondat.

Illi t-talbiet tar-rikorrenti huma nfondati fil-fatt u fid-dritt.

Salvi eccezzjonijiet ohra.

Bl-ispejjez.

Semgha x-xhieda bil-gurament.

Ra l-atti u d-dokumenti kollha.

Semgha t-trattazzjoni ta' l-avukati.

Ra l-verbal tas-27 ta' April, 2006.

Ikkunsidra:

1. B'sentenza moghtija mill-Bord li Jirregola l-Kera fit-13 ta' Novembru 1979 gie deciz li l-fond in kwistjoni kien inkera bhala 'hanut'. L-intimat (missier l-intimati ta' llum) ma baqax juzah bhala hanut izda bhala store ghax "kien akkwista hanut iehor xi zewg bibien aktar l-isfel, u minn dak iz-zmien, ma uzax il-fond 'de quo' iktar bhala hanut izda bhala store. Irrizulta li kien 'hemm il-kunsens tacitu u rikonoxximent ghall-bidla fid-destinazzjoni tal-fond da parte tar-rikorrenti" (l-istess Ginevra Xuereb).

2. Il-Bord irid jitlaq minn fejn halliet dik is-sentenza, li l-fond hu mahzen li qed jintuza b'rabta ma' hanut u ghandu harsien specjali mill-ligi. Altru mahzen marbut ma' hidma kummercjali u altru, mahzen li m'ghandu x'jaqsam xejn ma' negozju (ara 'Damian Schembri vs Chircop' Appell 15 ta' Frar, 2006).

3. Bhala l-ewwel kawzali qed jigi allegat li hemm bdil ta' destinazzjoni tal-fond. Mhux car x'qed jallegaw ir-rikorrenti. Xi drabi qishom qed ighidu li l-fond hu hanut, drabi ohra jsemmu showroom in konnessjoni ma' hanut iehor. Fl-istess hin isostnu li hu x'inhu l-fond dan qed jinzamm maghluq. Fit-trattazzjoni qed jigi allegat bdil ta' destinazzjoni mhabba li mahzen marbut ma' hanut mhux qed jintuza ghax il-hanut hu maghluq. Tghodd ghal dan il-kaz il-gurisprudenza msemija mill-Onorabbli Qorti ta' l-Appell in re "Zammit Tabona vsa Walker et" (15 ta' Dicembru, 2003).

“Non uzu u uzu divers huma zewg koncetti kontradistinti minn xulxin, anke jekk jigi koncess ilil xi kultant intqal wkoll li dawn jikkavallaw wahda fuq l-oħra. Dan fis-sens illi ‘non uso’ gie ekwiparat għal ‘uzu divers’ (Rocco Caruana et vs Albert Cauchi, Appell 6 ta’ Dicebmru 1968.

Fil-kaz ta’ non uzo għandek is-sitwazzjoni fejn il-fond mikri jinzamm, bla ebda gustifikazzjoni magħluq u inutilizzat għall-perijodu apprezzabbli ta’ zmien.

(“Elena Magri et vs Andrea Piscopo”, Appell 12 ta’ Mejju, 1950) jew, jekk isir xi uzu minnu, dan isir sporadikament u għall-perjodi qosra (“Pullicino vs Briffa” Appell 18 ta’ Gunju 1983; “Josephine Smeets vs Evelyn Spiteri” Appell 30 ta’ Ottubru 1997).

Invece fil-kaz ta’ “uzu divers” il-kerrej ikun znatura d-destinazzjoni li kienet issir qabel mill-fond u b’hekk abbuza mill-godiment tieghu

Ma hemmx għalfejn jigi wisq sottolineat illi l-prova tal-bdil fid-destinazzjoni, allegatament magħmula mill-inkwilin (inkluz allura t-tibdil li jirrizulta minn non uso) trid issir mis-sidien ghax kienu huma li kienu qieghdin jallegawha. Din il-prova necessarjament timponi, (1) il-kostatazzjoni certa illi l-fond inkera għal certa deteriminata destinazzjoni (2) illi l-inkwilin fil-kors tal-kirja, biddel dik id-destinazzjoni billi beda juza l-fond għal skop divers minn dak li għalih kien miftiehem li kellu jintuza, dana fil-parti principali tieghu u (3) li, jekk dan isehh, dan ma kienx gara bl-akkwixxenza u l-kunsens espress jew tacitu tas-sidien” (‘Boffa et vs Borg’, Appell 10 ta’ Jannar 2000).

4. Tereza Xuereb bint ir-rikorrenti tghid il-fond in kwistjoni kif ukoll dak l-isfel minnu ilhom maghluqa sentejn (fol 65-69). Reuben Dalli li r-rikorrenti tigi nanntu u li kien joqghod bhala dar fuq il-fond, (darba jsejjahlu hanut u darba store) jghid li ilu maghluq madwar sentejn, tlieta.

“ghandu shutter tal-hadid imnizzel. Fiz-zmien kien jiftah imma dawn l-ahhar sentejn tlieta qatt ma nfetah” (fol 62).

Huma maghluqin il-hwienet l-ohra li kellhom fl-istess triq u l-intimati. Omm Reuben Dalli bint ir-rikorrenti, Rose Marie Dalli tistqarr tghid li ma jsir ebda uzu mill-fond. Hi toqghod bid-dar fuqu u tafu li ilu maghluq xi tlett snin.

‘Qabel il-post kien ikun miftuh fuq l-armatura, imma..... ma jidhlux in-nies. Imbaghad kienu jmorru jixtru mit-Tool Kit Shop” (fol 46).

Izzid hi l-intimati fethu band'ohra.

5. a. Ir-rikorrenti ressqu jixhed l-intimat Anthony Grech li jghid li l-hanut 332 (mhux dak li fuqu hu r-rikors) huwa tieghu u ta' huh bhala persuni fizici. Fil-fond 338 ‘ghandi l-affarijiet’ – ‘l-istock li nbiegh ghax jiena mportatur nistokkja fih u mmur ghall-affarijiet”. In-negozju joperah wahdu, qabel flimkien ma' huh. Wahdu ilu ghal xi sentejn u nofs tlieta. Il-hidma hi fl-ironmongery. Hemm partnership ‘en nom collectif’ li jismu ‘Cram Trading’ li l-ewwel ighid li hu ‘ta t-tifel tieghu proprja’ u wara jghid li hu mdahhal fih hu, martu u t-tifel. L-ufficju registrat hu fuq id-dar tieghu u l-imsiehba huma hu u ibnu. F’dan in-negozju ‘en nom collectif’ ghandu x’ jaqsam principalment ibnu imma huwa jiehu xi profitti. Fil-fond hemm prodotti tieghu tan-negozju li kellu u tal-partnership. Il-partnership ghandu numru ghall-ghanijiet tat-

Taxxa fuq il-Valur Mizjud, liema numru hu ma jiftakarx. Fuqu m'ghandux numru tal-VAT

'ghax jiena nerga' nbiegh lil 'Kram Trading'.

Jimporta fuq ismu. In-numru 332 jintuza bhala hanut, minn fejn in-nies jixtru. Jifthu 'tlett darbiet, darbtejn f'gimgha'. Jiehu l-affarijiet mit-338.

5. b. Kien hemm kumpanija 'Toolkit Wholesale Ltd' li fiha jghid li kien imdahhal. L-ishma huma bejn ibnu u t-tfal ta' huh. Il-kumpanija kienet topera mit-332 u

"konna nuzawh l-istore ghax kellna l-affarijiet taghna personali, at that time meta ma kienx hemm VAT number, konna nimpurtaw, ghad ghandna stock hemmhekk.

Jghid li ma jafx kemm damet din il-kumpanija, wara meta gie ppressat tohroglu "about three years, xi haga hekk". Il-kera wkoll meta kienet topera l-kumpanija kien jithallas minn huh u minnu. Kienet kumpanija tal-familja u ma kien hemm l-ebda ftehim dwar l-uzu tal-fond 'de quo'. Taht id-dar fejn joqghod izomm xi merkanzija (fol 10 - 16).

6. L-intimat John Grech ittella jixhed mir-rikorrenti fis-seduta tal-11 ta' Settembru, 2003 wara huh. Ghandu erbgha u sittin sena, irtira, m'ghadux jinneozja u

'qed ikomplu n-negozju tieghi t-tfal ghax tajthom handover u jmexxu huma. Ilhom ghaxar snin fin-negozju'

It-tfal waqfu kumpanija ohra 'Grech Hardware' u m'ghadhomx fil-kumpanija 'Toolkit Wholesale Ltd'. L-intimati infirdu minn xulxin, kif uliedhom infirdu wkoll (fol 17).

7. It-taghrif li seta' jaghti skond il-ligi l-ufficjal tal-VAT kienet kif gej:

1. L-intimat John Grech mhux registrat.
2. Toolkit Wholesale Ltd hi registrata.
3. L-intimat Anthony Grech hu registrat fuq Cram Trading (fol 32)

Din mhix xi xhieda deciziva.

8) Ghal Enemalta l-fondi 332 u 338 m'ghandhomx servizz ta' ilma. Ghandhom tad-dawl. Il-fond in kwistjoni hu registrat fuq John Grech u l-kont imur fit-332. Il-meter inqara dejjem hlief ghal darbtejn fejn thallew notamenti mal-bieb. Il-konsum 'huwa pjuttost wiehed baxx'. It-332 hu wkoll fuq John Grech u l-kont jintbaghat 'The Grech, Luqa Briffa Street, il-Gzira. It-taghrif li nghata fuq it-338 japplika, barra, jigifieri dwar konsum u qari (fol 28-31).

9) L-intimat John Grech tela' jixhed minn jeddu fis-seduta tat-3 ta' Novembru 2005. In-negozju haduh minghand missierhom fis-sebghinijiet, fil-bidu. Fil-fond jahznu l-affarijiet. Hu ghadha n-negozju lit-tfal biex jiehu l-pensjoni imma:

“ngnhom u dana ta' spiss nifthu jien..... ghax it-tfal ighiduli gibilna hekk u gibilna hekk.... u ta' spiss nifthu. Is-sid taf stess li nifthu ghax bieb ma' bieb..... kienet toqghod, ghadha, u dana ghandna sentenza tal-Qorti fuqu li nuzawh bhala store diga' (fol 98).

Hu u huh infirdu hames snin qabel u l-fond in kwistjoni flimkien maz-zewg hwienet, proprjeta' taghhom fil-qrib qed jintuzaw bhala mhazen. Qabel dawn it-tnejn kienu hwienet. Jidhol fil-fond u johrog merkanzija li b'tahbit jasal biex ighid li kienet ta' uliedu u mhux tieghu-hardware. Huh ukoll ghandu merkanzija fil-fond u t-tnejn li huma

ghandhom ic-cwieviet. Huh huwa armat x'imkien Bikirkara/Santa Venera.

10) Bejn ir-rikorrenti u l-intimata inqalghet kwistjoni dwar l-armatura u fil-31 ta' Lulju, 1991 l-intimati biddluha a spejjez taghhom. Zgur li f'dak iz-zmien il-fond kien jintuza. Ir-rikorrenti u l-intimati jigu minn xulxin u l-inkwiet jista' jkun li beda mhabba l-wirt tal-familja u kif gie mqassam il-gid. L-intimati illum infirdu bejniethom. L-istess uliedhom.

11) Il-fondi inkwistjoni inkera bhala hanut u wara sar mahzen skond is-sentenza msemija. Kien jintuza b'rabta mal-fond 332, hanut proprjeta' ta' l-intimati. Ir-rikorrenti isostnu li l-fond ilu ma jinfetah u ma jiccaqilqux minn din il-posizzjoni. L-intimati jirribattu billi jghidu li l-fond qed jintuza u jsir enfasi fuq is-sentenza tat-13 ta' Novembru 1979. Irid jinghad ukoll li mix-xhieda mressqa mir-rikorrenti jidher li l-ghal dawn ta' l-ahhar, mhux mifhum ghal kollox li l-fond huwa hanut (ir-rikorrenti ma xehditx). Mahzen f'halq il-poplu m'huwiex hanut. Mahzen mhux bilfors jinfetah ta' kuljum imma jrid jissodisfa l-esigenzi ta' hanut li jkun marbut mieghu f'negozju attiv. Fil-kaz in kwistjoni, l-mahzen kien marbut man-negozju mal-fond 332 – Toolkit Wholesale Ltd. L-intimati m'ghandhomx l-istess interessi u llum huma mifruda fin-negozju. L-intimat Anthony Grech ighid li l-fond 332 ghadu miftuh bhala hanut li jiftah darbtejn/tlieta fil-gimgha u jorbot l-fond 338 mieghu. Il-kumpanija Toolkit Wholesale Ltd intemmet. Din kienet tiggestixxi n-negozjo mit-338. L-intimat l-iehor John Grech li tela' jixhed minn jeddu stqarr li l-fond in kwistjoni flimkien ma' zewg hwienet fl-istess triq qed jintuza bhala mahzen. Skond dan ta' l-ahhar uliedu marru l-Imriehel kif huh mar Birkirkara/Santa Venera. Hawn, hawn qbil ma' bint ir-rikorrenti li tghid li l-intimati fethu band'ohra u li l-hanut mhux proprjeta' ta' ommha hu maghluq. L-ahwa jghidu li tnejn ghandhom cwieviet tal-fond. Suppost ghandhom interess it-tnejn.

12) B'mod generali jinghad li kerrej ta' mahzen, fejn ma hemmx xi ftehim specifiku jista' juzah b'rabta ma' hanut jew iehor li fih ibiegh il-merkanzija tieghu, imma jrid juzah. F'dan il-kaz, fl-ahjar ipotesi ghall-intimati, hemm xi merkanzija li kienet tinbiegh zmien ilu qabel ma twaqqfu 'partnerships' u 'socjetajiet' imma mhux xi merkanzija li qed tinhazen u tinbiegh illum.

“il-ligi ma jidhirx li tikkontempla bhala mahzen protett minnha bhala 'hanut' kwalunkwe fond fejn wiehed jerfa' xi affarijiet, ikunu x'ikunu, imma aktarx fond fejn jinzammu 'wares' and 'goods' konnessi ma' negozju”. (Vol XXXVI-1-40, Vol XL11-1-312; Fava vs Computine Limited” (25 ta' Frar, 2000 Appell).

Ir-rikorrenti ressqet provi li jikkonvincu l-Bord li l-mahzen mhux qed jintuza kif suppost. L-intimati ma jaqblux ma' xulxin u Anthony Grech jaghti xhieda mhawwda ghall-ahhar. Non uso jekwivali ghal bdil ta' destinazzjoni. Ghalhekk il-Bord jilqa' t-talba fuq l-ewwel kawzali u m'hemmx htiega li jidhol fil-kawzali l-ohra. Ghal ghan ta' tkeccija jaghti tlett (3)xhur zmien millum. L-ispejjez jithallsu mill-intimati.”

Minn din is-sentenza appella l-intimat John Grech b'aggravji li fil-kumpless jikkontestaw l-apprezzament tal-provi maghmul mill-Bord u dik tar-regonament tieghu fl-akkoljiment tal-kawzali bazata fuq it-tibdil tad-destinazzjoni tal-fond minhabba non-uzu;

Fir-risposta taghha l-appellata ssollewat *in primis* l-eccezzjoni tad-dezerzjoni a norma ta' l-Artikolu 963 tal-Kodici ritwali. Fit-tieni lok, illi l-mertu gie sewwa analizzat u deciz mill-Bord. Huwa wisq logiku illi l-kompitu primarju ta' din il-Qorti hu dak li tinvesti l-eccezzjoni tad-dezerzjoni in kwantu jekk din tirrizulta fondata mhux il-lok li tinoltra ruhha fuq il-mertu ta' l-aggravji sottomessi b' dan l-appell;

Jirrizulta mill-atti illi r-rikors ta' l-appell gie intavolat fir-Registru ta' din il-Qorti fit-28 ta' Gunju 2006. Dan, izda, kif attestat mir-riferta tal-Marixxal ma giex notifikat lill-appellata. Fit-28 ta' Frar 2007 sar rikors ghal skop ta' notifika wara l-hinijiet legali izda dan it-tentattiv baqa' ma tahx rizultat pozittiv. Dan gie segwit minn rikors iehor introdott fil-11 ta' April 2007 fejn intalab li n-notifika ssir bil-procedura ta' l-affissjoni. Din il-Qorti laqghet it-talba b' dan li fid-digriet taghha tat-12 ta' April 2007 ippremettiet ukoll illi r-rikorrenti htieggu josserva t-termini kollha ta' l-Artikolu 187 (3) tal-Kapitolu 12. L-ezitu ta' l-atti li segwew juru li saret l-affissjoni fis-16 ta' April 2007, kif ukoll il-pubblikazzjoni ta' estratt fil-Gazzetta tal-Gvern fil-harga tal-20 ta' April 2007, izda mhux ukoll il-pubblikazzjoni fil-qosor f' gurnal ta' kuljum. B' ordni tal-Qorti tal-10 ta' Ottubru 2007 l-appell gie appuntat ghas-smiegh ghat-28 ta' Novembru, 2007;

Ir-rekwiziti dettati mill-Artikolu 187 (3) tal-Kapitolu 12 ghal skop tan-notifikazzjoni ta' l-atti sostanzjalment jinkludu s-segwenti:-

- (1) it-twahhil ta' kopja ta' l-att fil-post, fil-belt jew fid-distrett fejn soltu jitwahhlu l-atti ufficcjali;
- u (2) li sunt ta' l-att jinhareg fil-qosor fil-Gazzetta u f' gurnal ta' kuljum wiehed jew iktar minn wiehed skond kif il-qorti tiddeciedi;

Fir-rigward l-Imhallef sedenti gja kellu aktar minn okkazzjoni wahda jikkummenta u jiccara illi "una volta l-Qorti taderixxi mat-talba konducenti ghan-notifika ta' l-att bl-affissjoni, imbaghad jinkombi li l-formalita` shiha tad-dispost tal-ligi msemmi tigi segwita u ezegwita. Dan, fil-fehma ta' din il-Qorti hu *di rigore* tant li jiddistingwi t-test tal-ligi fl-istat attwali taghha minn dak li kien precedentement qabel l-emendi introdotti ghall-Kodici bl-Att XXIV ta' l-1995. Fejn qabel kellek l-ghazla bil-fatt tal-preposizzjoni 'jew', illum l-uzu tal-konguntiv 'u' elimina l-

alternattiva u rrenda tassattiv kemm it-twahhil ta' l-att fil-post indikat kif ukoll il-pubblikazzjoni ta' estratt ta' l-att". Ara "**Mario Tonna -vs- Holland u Hallett Limited**", Prim' Awla, Qorti Civili, 27 ta' Gunju 2003, "**Angele Calleja et -vs- Philip Abela et**", Appell mit-Tribunal ghal Talbiet tal-Konsumatur, 21 ta' Frar 2007 u "**Proinvest Limited -vs- Giljan Agius**", Appell mit-Tribunal ghal Talbiet Zghar, 17 ta' Ottubru 2007. Ta' min jaggungi illi l-konguntiv 'u' jimponi *ad unguem* illi l-pubblikazzjoni kellha, fil-minimu, issir kemm fil-Gazzetta tal-Gvern kif ukoll f' gurnal ta' kuljum;

Dan premiss, hu dispot mill-Artikolu 963 (1), Kapitulu 12 illi fil-qorti, fi grad ta' appell, il-proceduri bil-miktub jinghalqu fi zmien perentorju ta' sena. Issa skond l-Artikolu 146 (1) dawn il-proceduri bil-miktub jitqiesu maghluqa bit-twegiba ghar-rikors, u fin-nuqqas ta' twegiba, bl-eghluq taz-zmien moghti ghaliha. Huwa meta l-proceduri jinghalqu b' dan il-mod li l-kawza titqieghed fuq il-listi ghas-smiegh (Artikolu 152);

Fil-kaz prezenti l-proceduri ta' l-appell la nghalqu bit-twegiba u lanqas bl-eghluq taz-zmien ghaliha ghax, kif gja rilevat, in-notifikazzjoni ma kienetx konformi ghall-elementi kollha rikjesti mil-ligi bl-Artikolu 187 (3). Jissubentra allura in funzjoni d-dispost surreferit ta' l-Artikolu 963 (1), li skond is-subinciz (2) tieghu jaghmel iz-zmien perentorju ta' sena komputabbli mill-gurnata tal-prezentata tar-rikors ta' l-appell. A propozitu, jinsab spjegat mill-Qorti ta' l-Appell, Sede Inferjuri, fid-decizjoni taghha tas-7 ta' April 1992 in re: "**Carmelo Galea -vs- Joseph Borg et**", illi "l-artikolu msemmi jikkwalifika z-zmien indikat bl-aggettiv 'perentorju' u din il-kelma tfisser li l-istess zmien huwa deciziv u ma jistax jiggedded u ma jippermettix dilazzjonijiet u tfisser fuq kollox li ma thallix spazju ghall-intervent tal-gudikant biex ikun jista' jvarja dan id-dettam";

Una volta jinstab illi ddekkorra z-zmien perentorju, lanqas ma jista' l-gudikant japplika d-dispost tas-subinciz (3)

ghax, kif sewwa nghad, *"il disposto al paragrafo terzo, di detto articolo 980 (illum 963) che è evidentemente riferibile ai casi in cui la causa, portata in lista prima della conclusione, non si trovasse già deserta"* ("**Giovanni Coleiro et -vs- Antonio Busuttil nomine**", Appell Civili, 18 ta' Jannar 1929);

Il-konsegwenza tal-gheluq taz-zmien hi dik tas-sanzjoni prevvista mis-subinciz (5) li tqis il-kawza fi grad ta' appell bhala dezerta. Evidentement, in vista ta' dak li jinghad fl-Artikolu 732 tal-Kapitolu 12, hu mholli fil-poter disposittiv tal-parti appellata jekk tirrinunzjax, jew le, ghall-eccezzjoni tad-dezerzjoni. Ipotesi din, li fil-kaz prezenti ma tinsorgix ghax l-appellata ma naqsetx milli tissolleva formalment u *in limine litis* din l-eccezzjoni bir-risposta ta' l-appell taghha. L-effetti ta' din id-dezerzjoni skond is-subinciz (6) huma daww li l-appell jispicca u s-sentenza appellata ssir gudikat. Konsegwentement, kif hekk deciz mill-Qorti ta' l-Appell kolleggjali b' appell li ghandu certu xebh mal-fattispeci tal-kaz prezenti, il-Qorti jkollha tiddeciedi illi minhabba n-nuqqas ta' notifika regolamentari skond l-Artikolu 187 (3) fi zmien sena prevvist mill-Artikolu 963 mhux ser tiehu konjizzjoni ta' l-aggravji bl-appell dedotti. Ara "**Marcel Casolani nomine -vs- Francis Stivala et nomine**", 19 ta' Mejju 1995.

Ghal dawn il-motivi, bl-akkoljiment ta' l-ewwel eccezzjoni tad-dezerzjoni sollevata mill-appellata, il-Qorti qed tiddikjara l-appell dezert u konsegwentement ma tiehux aktar konjizzjoni tieghu. Finalment qed tordna l-kancellament tal-kawza minn fuq il-lista, bl-ispejjez jitbataw mill-appellanti.

< Sentenza Finali >

-----TMIEM-----